

ພຣະທັມໂຢນາ

1 2 3 4

ໂຢນາ

1. ໂຢນາບໍ່ເຊື່ອຟັງພຣະຜູ້ເປັນເຈົ້າ

- 1 ພຣະຜູ້ເປັນເຈົ້າຊົງບອກໂຢນາວ່າ,
- 2 “ຈົ່ງຕຽມຕົວໄປຍັງມະຫານະຄອນນິເນເວ ເພື່ອຕັກເຕືອນໃຫ້ຊາວນະຄອນນັ້ນຮູ້ວ່າ ເຮົາຮູ້ເຫັນຄວາມປະພຶດ ຊົ່ວຂອງເຂົາແລ້ວ”
- 3 ແຕ່ແທນທີ່ໂຢນາຈະປະຕິບັດຕາມພຣະດໍາຮັດນັ້ນ ທ່ານກັບຫນີໄປຍັງເມືອງຕາຣ໌ຊິດ ເພື່ອຈະໃຫ້ພົ້ນຈາກ ພຣະພັກພຣະຜູ້ເປັນເຈົ້າ ຄືທ່ານໄດ້ລົງໄປຍັງເມືອງໂຍບປາ ທີ່ນັ້ນທ່ານໄດ້ພົບເຮືອລໍານຶ່ງທີ່ຈະແລ່ນໄປຍັງ ເມືອງຕາຣ໌ຊິດ ທ່ານຈຶ່ງໄດ້ເສັງຄໍາໂດຍສານແລະລົງໄປໃນເຮືອເດີນທາງໄປຍັງເມືອງຕາຣ໌ຊິດກັບພວກລູກ ເຮືອ
- 4 ແຕ່ພຣະຜູ້ເປັນເຈົ້າໄດ້ຊົງບັນດານໃຫ້ເກີດລົມພະຍຸໃຫຍ່ພັດຜ່ານທະເລ ຈົນເຮືອລໍານັ້ນເກືອບແຕກຈົມລົງ
- 5 ບັນດາພວກລູກເຮືອເກີດຄວາມຕົກໃຈ ຕ່າງຄົນຈຶ່ງຮ້ອງຂໍໃຫ້ຄຸນພຣະຄຸນເຈົ້າຂອງພວກເຂົາມາຊ່ອຍເຫລືອ ແລະຕ່າງຄົນກໍຂົນສົນຄໍາທີ່ບັນທຸກມານັ້ນຖິ້ມລົງທະເລ ເພື່ອໃຫ້ເຮືອເປົາລົງ ສ່ວນໂຢນາໄດ້ລົງໄປນອນ ຫລັບຢູ່ໃນທ້ອງເຮືອ
- 6 ນາຍເຮືອຈຶ່ງລົງໄປຫາທ່ານ ແລະເວົ້າວ່າ, “ເປັນຫຍັງເຈົ້າຈຶ່ງຍັງນອນຫລັບຢູ່? ຈົ່ງລຸກຂຶ້ນມາຮ້ອງຫາຄຸນ ພຣະຄຸນເຈົ້າຂອງເຈົ້າໃຫ້ຊ່ອຍ ບາງທີ່ພຣະເຈົ້າຈະຊົງພຣະກະຣຸນາ ແລະພວກເຮົາກໍຈະບໍ່ຕາຍ”
- 7 ຕໍ່ມາ ພວກລູກເຮືອໄດ້ຊັກຊວນກັນຈົກສະຫລາກ ເພື່ອຢາກຈະຮູ້ວ່າໃຜເປັນຕົ້ນເຫດໃຫ້ເກີດໄພອັນຕະຣາຍ ນີ້ ທຸກຄົນຈຶ່ງເຫັນດີ ເມື່ອຈົກສະຫລາກຂຶ້ນມາກໍຖືກຊີ້ໂຢນາ
- 8 ພວກເຂົາຈຶ່ງຖາມໂຢນາວ່າ, “ບັດນີ້ ຂໍຈົ່ງບອກໃຫ້ພວກເຮົາຮູ້ວ່າ ແມ່ນໃຜເປັນຕົ້ນເຫດໃນການນີ້? ເຈົ້າມາ ຈາກໃສ? ເປັນຄົນຊາດໃດ? ປະເທດຂອງເຈົ້າຊື່ຫຍັງ? ແລະເຈົ້າມານີ້ເພື່ອມີກິດທຸກຫຍັງ?”
- 9 ທ່ານໄດ້ຕອບວ່າ, “ຂ້າພະເຈົ້າເປັນຄົນຊາດເຮັບເຮີ ທີ່ນັບຖືພຣະຜູ້ເປັນເຈົ້າຜູ້ສະຖິດຢູ່ຟ້າສວັນ ຜູ້ຊົງທະເລ ແລະແຜ່ນດິນ”
- 10 ພໍໂຢນາເວົ້າດັ່ງນັ້ນ ພວກລູກເຮືອກໍຕົກໃຈຢ່າງໃຫຍ່ ຈຶ່ງເວົ້າໃສ່ທ່ານວ່າ, “ເປັນຫຍັງເຈົ້າຈຶ່ງເຮັດຜິດຢ່າງ ໃຫຍ່ຫລວງປານນີ້?” (ການທີ່ເວົ້າຢ່າງນີ້ກໍເພາະເຂົາຮູ້ແລ້ວ ເຣື່ອງທີ່ເຂົາໄດ້ຫນີຈາກພຣະພັກພຣະຜູ້ເປັນ ເຈົ້າ)
- 11 ເມື່ອລົມພະຍຸພັດແຮງຂຶ້ນເລື້ອຍໆ ພວກລູກເຮືອກໍຖາມໂຢນາວ່າ, “ເຮົາຈະເຮັດແນວໃດກັບເຈົ້າ ລົມພະຍຸ ຈຶ່ງຈະສົງບໍລົງ?”

- 12 ໂຢນາຕອບວ່າ, “ໃຫ້ຈັບຂ້າພະເຈົ້າຖິ້ມລົງທະເລເສັງ ແລ້ວລົມພະຍຸກໍຈະສົງບລົງເພາະຂ້າພະເຈົ້າຮູ້ຢູ່ແລ້ວວ່າ ແມ່ນຂ້າພະເຈົ້າເອງເປັນຕົ້ນເຫດທີ່ພາໃຫ້ເກີດລົມຮ້າຍ”
- 13 ພວກລູກເຮືອໄດ້ພ້ອມກັນພາຍເຮືອເຂົ້າມາຝັງຢ່າງເຕັມກຳລັງແຕ່ບໍ່ສຳເຣັດ ເພາະລົມພະຍຸຍິ່ງພັດແຮງຂຶ້ນເລື້ອຍໆ
- 14 ເມື່ອເປັນດັ່ງນັ້ນ ພວກລູກເຮືອກໍຮ້ອງໄຫວ້ວອນຕໍ່ພຣະຜູ້ເປັນເຈົ້າວ່າ, “ຂ້າແດ່ພຣະຜູ້ເປັນເຈົ້າ ໃນການທີ່ຈະຂ້າຄົນຜູ້ນີ້ ຂໍພຣະອົງຢ່າລົງໂທດພວກຂ້າພຣະອົງເຖິງຕາຍທ້ອນ ດ້ວຍເຫດວ່າພຣະອົງເອງທີ່ສຳແດງໃຫ້ພວກຂ້າພຣະອົງເຮັດແນວນີ້”
- 15 ແລ້ວພວກເຂົາກໍຈັບໂຢນາຖິ້ມລົງນ້ຳທະເລ ຄວາມປັນປ່ວນໃນນ້ຳທະເລກໍສົງບທັນທີ
- 16 ເມື່ອເຫັນດັ່ງນັ້ນ ພວກເຂົາກໍຍ້ານກົວພຣະຜູ້ເປັນເຈົ້າຫລາຍທີ່ສຸດ ຈຶ່ງພ້ອມກັນນ້ອມຖວາຍເຄື່ອງບູຊາ ແລະກ່າວວຄຳປະຕິຍານຕົນຕໍ່ພຣະອົງ
- 17 ຝ່າຍພຣະຜູ້ເປັນເຈົ້າຈຶ່ງຊົງສັ່ງປາໃຫຍ່ໃຫ້ກິນກິນໂຢນາ ເຂົາຈຶ່ງຢູ່ໃນທ້ອງປານັ້ນເປັນເວລາສາມວັນສາມຄືນ

2. ໂຢນາອ້ອນວອນຂອບພຣະຄຸນພຣະຜູ້ເປັນເຈົ້າ

- 1 ໃນຂນະທີ່ໂຢນາຢູ່ໃນທ້ອງປານັ້ນ ທ່ານໄດ້ກ່າວຂອບພຣະຄຸນພຣະຜູ້ເປັນເຈົ້າຂອງທ່ານວ່າ,
- 2 “ຂ້າແດ່ພຣະຜູ້ເປັນເຈົ້າ ໃນຄາວຂ້າພຣະອົງຖືກທໍຣະມານ ຂ້າພຣະອົງໄດ້ຮ້ອງຂໍໃຫ້ພຣະອົງຊ່ອຍ ແລະພຣະອົງກໍຊົງຕອບຂ້າພຣະອົງ ຂ້າພຣະອົງຂໍ
ຄວາມຊ່ອຍເຫລືອຈາກບ່ອນເລິກໃນພິພົບຄົນຕາຍ ພຣະອົງຊົງໄດ້ຍິນສຽງຂອງຂ້າພຣະອົງ
- 3 ພຣະອົງຊົງໂຍນຂ້າພຣະອົງລົງໄປ ເຖິງພື້ນທະເລເລິກ ຢູ່ທີ່ນັ້ນນ້ຳໄດ້ຖ້ວມຂ້າພຣະອົງ ຄົ້ນອັນຮ້າຍແຮງ ທັງປວງຂອງພຣະອົງໄດ້ຕີກະທົບຂ້າພຣະອົງແລ້ວ
- 4 ຂ້າພຣະອົງຈຶ່ງທູນວ່າ ຂ້າພຣະອົງຖືກປັດເຊັ່ງອອກຈາກພຣະພັກຂອງພຣະອົງ ຂ້າພຣະອົງຈະບໍ່ເຫັນພຣະວິຫານສັກສິດຂອງພຣະອົງອີກ
- 5 ນ້ຳໄດ້ຖ້ວມຂ້າພຣະອົງແລະຂ້າພຣະອົງຫາຍໃຈບໍ່ໄດ້ ນ້ຳທະເລໄດ້ໂອບຕົວຂ້າພຣະອົງຫມົດສິ້ນແລະເທົາກໍພັນຫົວຂ້າພຣະອົງຢູ່
- 6 ຂ້າພຣະອົງໄດ້ລົງເຖິງຕີນພູ ລົງໄປເຖິງດິນບ່ອນມີປະຕູອັດໄວ້ຕລອດໄປ ຂ້າແດ່ພຣະຜູ້ເປັນເຈົ້າຂອງຂ້າພຣະອົງ ແຕ່ພຣະອົງຊົງນຳຂ້າພຣະອົງຂຶ້ນມາຈາກບ່ອນເລິກນັ້ນໂດຍຍັງມີຊີວິດຢູ່
- 7 ຂ້າແດ່ພຣະຜູ້ເປັນເຈົ້າ ເມື່ອຊີວິດຂອງຂ້າພຣະອົງສະຫລົບໄປ ຂ້າພຣະອົງກໍລະນຶກເຖິງພຣະອົງ ແລະຄຳອ້ອນວອນຂອງຂ້າພຣະອົງກໍມາເຖິງພຣະອົງເຂົ້າສູ່ພຣະວິຫານສັກສິດຂອງພຣະອົງ
- 8 ຄົນທັງຫລາຍທີ່ຂາບໄຫວ້ຮູບພຣະອັນບໍ່ມີປໂຍດ ໄດ້ປະຖິ້ມຄວາມຈິງຮັກພັກດີທີ່ມີຕໍ່ພຣະອົງເສັງ

- 9 ແຕ່ຂ້າພຣະອົງຈະຮ້ອງເພງສັຽເສີນພຣະອົງ ຂ້າພຣະອົງຈະຖວາຍສັຕບູຊາແດ່ພຣະອົງ ຈະກະທຳຕາມສິ່ງທີ່ຂ້າພຣະອົງໄດ້ສັນຍາໄວ້ ຄວາມລອດພົ້ນມາຈາກພຣະຜູ້ເປັນເຈົ້າ”
- 10 ແລ້ວພຣະຜູ້ເປັນເຈົ້າຊົງສັ່ງໃຫ້ປາໃຫຍ່ໂຕນັ້ນຂຶ້ນມາຄາຍໂຢນາໄວ້ແຄມທາດຊາຍ

3. ໂຢນາໃນນະຄອນນິເນເວ

- 1 ຕໍ່ມາ ພຣະຜູ້ເປັນເຈົ້າຊົງບອກໂຢນາອີກວ່າ,
- 2 “ຈົ່ງຕຽມຕົວໄປຍັງມະຫານະຄອນນິເນເວ ເພື່ອປະກາດໃຫ້ຊາວນະຄອນນັ້ນຮູ້ຖ້ອຍຄຳທີ່ເຮົາໄດ້ບອກເຈົ້າ”
- 3 ໃນເທື່ອນີ້ໂຢນາໄດ້ທຳຕາມພຣະຜູ້ເປັນເຈົ້າຊົງສັ່ງ ຄືໄດ້ຕຽມຕົວອອກເດີນທາງໄປຍັງມະຫານະຄອນນິເນເວ ທັນທີ ນະຄອນນີ້ເປັນເມືອງໃຫຍ່ຫລາຍ ຕ້ອງໃຊ້ເວລາຢ່າງເຖິງສາມວັນຈຶ່ງຈະພົ້ນຕົວເມືອງ
- 4 ໂຢນາໄດ້ຕັ້ງຕົ້ນຢ່າງເຂົ້າໄປໃນນະຄອນນັ້ນເປັນລະຍະທາງນຶ່ງວັນ ແລ້ວໄດ້ຮ້ອງປະກາດວ່າ, “ອີກສີ່ສິບວັນ ນະຄອນນິເນເວກໍຈະຖືກທຳລາຍ”
- 5 ປະຊາຊົນຊາວນະຄອນນິເນເວກໍເຊື່ອຟັງພຣະເຈົ້າ ພວກເຂົາໄດ້ປະກາດໃຫ້ທຸກໆຄົນທັງຄົນຊັ້ນສູງແລະຄົນຊັ້ນຕໍ່າ ອົດອາຫານແລະນຸ່ງຫົ່ມເຄື່ອງໄວ້ທຸກ ເພື່ອເປັນການສະແດງວ່າ ເຂົາທັງຫມົດໄດ້ເຊື່ອຟັງພຣະເຈົ້າແລ້ວ
- 6 ເມື່ອກະສັດນະຄອນນິເນເວຊົງຊາບເຫດການນີ້ ກໍຊົງລຸກຂຶ້ນຈາກບັນລັງ ຊົງແກ້ເຄື່ອງນຸ່ງອອກ ຊົງໃສ່ເຄື່ອງນຸ່ງໄວ້ທຸກແທນ ແລະຊົງນຶ່ງເທິງຂີ້ເຖົ້າໄຟ
- 7 ແລ້ວພຣະອົງໄດ້ມີພຣະຣາຊດຳຣັດປະກາດໃຫ້ຊາວນະຄອນນິເນເວຊາບທົ່ວເຖິງກັນວ່າ, “ໃນນາມກະສັດແລະຄະນະຣາຊມົນຕຣີ ເຮົາຂໍປະກາດຫ້າມບໍ່ໃຫ້ປະຊາຊົນແລະສັດກິນ ຫລືດື່ມສິ່ງໃດໆທັງຫມົດ
- 8 ທັງຄົນແລະສັດຈະຕ້ອງໄວ້ທຸກ ໃຫ້ທຸກຄົນຕັ້ງຈິດຕັ້ງໃຈອ້ອນວອນພຣະເຈົ້າ ໃຫ້ເລີກປະພຶດຊົ່ວແລະອາດຈະຊົງເຊົາພຣະພິໂຣດອັນຮ້າຍແຮງ ແລ້ວພວກເຮົາກໍຈະບໍ່ຕາຍ”
- 9 ຕໍ່ມາ ພຣະເຈົ້າໄດ້ຊົງເຫັນຊາວນະຄອນນິເນເວເລີກປະພຶດຊົ່ວ ພຣະອົງຈຶ່ງຊົງປ່ຽນພຣະທັຍ ແລະບໍ່ຊົງລົງໂທດເຂົາຕາມທີ່ໄດ້ຊົງສັນຍາໄວ້

4. ໂຢນາຮ້າຍ ແຕ່ພຣະເຈົ້າຊົງເມດຕາ

- 1 ໂຢນາຄຽດ ແລະບໍ່ພໍໃຈທີ່ພຣະເຈົ້າຊົງປ່ຽນພຣະທັຍ
- 2 ທ່ານໄດ້ອ້ອນວອນຕໍ່ພຣະຜູ້ເປັນເຈົ້າວ່າ, “ຂ້າແດ່ພຣະຜູ້ເປັນເຈົ້າ ຂ້າພຣະອົງຂໍທູນພຣະອົງວ່າ ເມື່ອຄາວຍັງຢູ່ໃນບ້ານເມືອງຕົນເອງ ຂ້າພຣະອົງໄດ້ເວົ້າແລ້ວແມ່ນບໍ່ວ່າພຣະອົງຈະປ່ຽນພຣະທັຍ? ສະນັ້ນຂ້າພຣະອົງຈຶ່ງຢາກຫນີໄປຍັງເມືອງຕາຣ໌ຊິດເສັງ ເພາະຂ້າພຣະອົງຮູ້ດີວ່າ ພຣະອົງເປັນພຣະເຈົ້າຜູ້ປະກອບໄປດ້ວຍພຣະມະຫາກະຣຸນາທິຄຸນ ແລະເມດຕາປານີ ບໍ່ຄ່ອຍຊົງພິໂຣດຊົງພ້ອມຢູ່ສະເມີທີ່ຈະປ່ຽນພຣະທັຍແລະບໍ່ລົງໂທດຜູ້ໃດ

- 3 ຂ້າແດ່ພຣະຜູ້ເປັນເຈົ້າ ບັດນີ້ຂໍພຣະອົງຊົງເອົາຊີວິດຂອງຂ້າພຣະອົງໄປເສັງເທີນ ເພາະຂ້າພຣະອົງຢາກຈະຕາຍເສັງດີກວ່າຈະມີຊີວິດຢູ່ຕໍ່ໄປ”
- 4 ພຣະຜູ້ເປັນເຈົ້າຊົງຕອບໂຢນາວ່າ, “ການທີ່ເຈົ້າຄຽດນັ້ນ ມັນຖືກຕ້ອງແລ້ວຫລື?”
- 5 ຄັນແລ້ວ ໂຢນາໄດ້ອອກໄປນັ່ງຢູ່ທາງທິດຕາເວັນອອກຂອງນະຄອນ ຢູ່ທີ່ນັ້ນ ທ່ານໄດ້ປຸກຕູບຂຶ້ນຫລັງນຶ່ງ ເພື່ອຢູ່ຄອຍເບິ່ງວ່າຈະມີເຫດການອັນໃດເກີດຂຶ້ນແກ່ມະຫານະຄອນນີ້
- 6 ຝ່າຍພຣະຜູ້ເປັນເຈົ້າຊົງສັ່ງໃຫ້ກົກຫມາກທຸ່ງເທດເກີດຂຶ້ນໃກ້ໆຕູບໂຢນາ ເພື່ອທ່ານຈະໄດ້ອາໄສອົມ ແລະເພື່ອບັນເທົາທຸກບໍ່ໃຫ້ອຸກໃຈ ທ່ານດີໃຈຫລາຍທີ່ສຸດນໍາກົກຫມາກທຸ່ງນີ້
- 7 ແຕ່ໃນຕອນເຊົ້າວັນຕໍ່ມາ ພຣະເຈົ້າໄດ້ຊົງສັ່ງໃຫ້ດ້ວງມາກັດກົກຫມາກທຸ່ງນັ້ນ ແລະມັນໄດ້ທຽວແຫ້ງຕາຍໄປ
- 8 ພໍຕາເວັນຂຶ້ນ ພຣະເຈົ້າກໍຊົງສັ່ງໃຫ້ລົມຮ້ອນພັດມາແຕ່ທາງຕາເວັນອອກ ຄວາມຮ້ອນຂອງແສງແດດໄດ້ແຜດເຜົາໂຢນາຈົນສະຫລົບໄປ ທ່ານຈຶ່ງເວົ້າວ່າ, “ຂ້າພຣະອົງຢາກຈະຕາຍເສັງດີກວ່າຈະມີຊີວິດຢູ່”
- 9 ພຣະເຈົ້າຊົງຖາມໂຢນາວ່າ, “ການທີ່ເຈົ້າຄຽດຮ້າຍກົກຫມາກທຸ່ງນັ້ນ ມັນຖືກຕ້ອງແລ້ວຫລື?” ໂຢນາໄດ້ທູນຕອບວ່າ, “ການທີ່ຂ້າພຣະອົງຄຽດຈົນກັບຢາກຕາຍນັ້ນກໍຖືກຕ້ອງແລ້ວ”
- 10 ພຣະຜູ້ເປັນເຈົ້າຊົງກ່າວວ່າ, “ກົກຫມາກທຸ່ງນີ້ ເຈົ້າບໍ່ໄດ້ລົງແຮງປູກ ມັນເກີດຂຶ້ນເອງໃນຄົນດຽວ ແລ້ວກໍທຽວແຫ້ງຕາຍໄປໃນຄົນດຽວ ເຈົ້າກໍຍັງຄິດຮອດມັນຢູ່
- 11 ເມື່ອເປັນດັ່ງນີ້ ເຮົາຈະບໍ່ສົງສານມະຫານະຄອນນີ້ເນເວຫລື ຊຶ່ງມີໄດ້ກນ້ອຍທີ່ບໍ່ຮູ້ດຽງສາກວ່າແສນສອງຫມື່ນຄົນ ແລະມີສັດລ້ຽງເປັນຈຳນວນຫລາຍອີກດ້ວຍ”